

بِسْمِ اللّٰهِ الرَّحْمٰنِ الرَّحِیْمِ

## علوم حدیث۔ اک بحر بیکراں:

تاریخ اسلام کے قرون اولیٰ میں علمائے حق نے دین کے بنیادی مآخذ کی حفاظت و صیانت کی خاطر جن نئے علوم و فنون کی داغ بیل ڈالی ہے، ان کا ایک معتد بہ حصہ مختلف جہات اور متنوع عنوانات سے معنون ہو کر ”علوم حدیث“ کی صورت زندہ و تابندہ ہے، عنوان کی سادگی کی بنا پر ظاہر بینوں کو پہاڑ، رائی کی مانند دکھنے لگتا ہے، لیکن حقیقت سے آشنا طابع اس بحر بیکراں میں غوطہ زن ہو کر انگشت بردن رہ جاتی ہیں، علم کا جوشیدائی بھی اس سفر پر روانہ ہو تو متاع حیات تسلیم کر کے بھی تشنہ لبی پر شکوہ کناں نظر آیا، ان علوم کی وسعت کے اجمالی تعارف کے لیے چھٹی صدی ہجری کے معروف محدث و فقیہ، امام ابو بکر زین الدین حازمی رحمہ اللہ (۵۳۸ھ-۵۸۴ھ) کے اس فرمان پر نگاہ ڈالیے:

”علم الحدیث یشتمل علی أنواع کثیرة، تقرب من مائة نوع، ذکر منها طائفة ابو عبد الله الحافظ رحمة الله عليه في ”معرفة علوم الحدیث“، وکل نوع منها علم مستقل لو أنفق الطالب فيه عمره لما أدرك نهايته، لكن المبتدی یحتاج أن یستطرف من کل نوع؛ لأنّها أصول الحدیث، ومتی جهل الطالب الأصول تعذر علیه طریق الوصول“۔<sup>(۱)</sup>

یعنی ”علم حدیث کی سو کے لگ بھگ انواع ہیں، حافظ ابو عبد اللہ (حاکم) رحمہ اللہ نے اپنی کتاب ”معرفة علوم الحدیث“ میں ان انواع میں سے معتد بہ تعداد ذکر کی ہے، اور ہر نوع مستقل علم کی حیثیت رکھتی ہے، (بعض انواع ایسی ہیں کہ) اگر طالب علم پوری حیات مستعار انہیں میں صرف کر ڈالے تب بھی انتہا کو نہ پاسکے گا، لیکن مبتدی کو چاہیے کہ ہر نوع سے معتد بہ استفادہ کرے؛ اس لیے کہ یہ حدیثی اصول ہیں، اور طالب علم اصول سے ہی نابلد ہو تو مقصود تک پہنچنا دشوار ہو جاتا ہے۔“

## کچھ احوال واقعی:

مرور زمانہ کے ساتھ اب یہ سمجھنا بھی دشوار ہو چلا ہے کہ ان علوم میں زندگیاں کھپانے کی ضرورت ہی آخر کیا ہے؟ بہتیرے طلبائے علم، درس نظامی کی تکمیل کے بعد یہ سوال پوچھتے نظر آتے ہیں کہ محدثین نے جب بازی جیت لی ہے تو پھر ”تخصّص

(۱) عیالہ المبتدی وفضالہ المنتهی فی النسب، ص: ۳، المطبعة الامیریة بالقاهرة امام ابن صلاح رحمہ اللہ نے ”مقدمہ“ میں پینٹھ (۶۵)

انواع ذکر کی ہیں، جبکہ علامہ سیوطی رحمہ اللہ نے دیگر کتب سے جمع کر کے اپنے اضافات کے ساتھ ”تدریب الراوی“ میں چورانوے (۹۴) انواع ذکر کی ہیں۔

فی علوم الحدیث“ کی بھلا ضرورت ہی کیا ہے؟ اس صحرا انوردی سے ہمیں کیا فوائد حاصل ہو سکتے ہیں؟ یہ اختصاص ہمیں مستقبل میں کس جہت سے نمایاں مقام دلا سکتا ہے؟ علم کے تنزل کے دور میں اس نوع کے سوالات تعجب خیز نہیں ہو کر تے، ایسے وقت بدیہی امور نظری بن ہی جایا کرتے ہیں، کچھ قصور ان نادان دوستوں کا بھی ضرور ہے جو سفر سے واپسی پر راہ کی حسین وادیوں کی واقعی و حقیقی منظر کشی نہ کر سکے، یا طبعی کسل کی بنا پر خرگوش کی مانند آخری گھڑیوں کے انتظار میں فرصت زریں کھو بیٹھے اور اقبال کے الفاظ میں ”چند کلیوں پر ہی قناعت کر آئے“، ایسے میں کسی نوخیز نے کارگذاری پوچھی تو چند نایدناؤں کی طرح قوت لامسہ کے ذریعے ہاتھی کی دم، پیر اور شکم، جسے چھو کر محسوس کیا، اسی کا دم بھرتے نظر آئے، اور علم کی متلاشی پیاسی طبیعتیں اس ”جہت“ کو تھوڑا خیال کر کے قدم بڑھا گئیں، یوں ذہانتوں کی بے توجہی سے میدان علم میں آیا خلا وسیع ہوتا چلا گیا۔

منظر کی دھندلاہٹ میں کچھ دخل رویوں کے افراط و تفریط کا بھی ہے، بعضے ان علوم کی عظمت تلے دب کر یوں مغلوب ہوئے کہ دیگر میادین علم سے مستغنی دکھائی دیئے، غلبہ حال میں یہ مسلمہ حقیقت نگاہ سے او جھل ہو گئی کہ علوم اسلامیہ سبھی اپنا سرمایہ ہیں، باہم مربوط ہونے کی بنا ایک دوسرے کے محتاج ہیں، اور طبعی رجحانات کی تقسیم، تکوین کا کرشمہ ہے، جس سے ہر میدان کی رکھوالی مقصود ہے، ایک جماعت اس راہ سے خوابیدہ یا نیم چشیدہ ہی گذری اور جو لوٹی تو اپنی ”پھوٹی کوڑی“ کو یواقت و جو اہر جان کر سلف کی جاں گسل جد و جہد پر ”دو حرف“ پڑھتے سنائی دی۔

”اپنوں“ کی اس بے اعتنائی میں ”غیروں“ کی اڑائی ”گرد“ کا کردار بھی بھولنے جیسا نہیں، کچھ خالی ذہن تھے، سو جو جام تھمائے گئے، مخمور ہو کر انہیں کے گن گاتے نظر آئے، بعض عقلیت پسند تھے تو انہیں من بھاتی عقلی موٹکافیاں ”خوابیدہ ضمیر“ کی آواز لگیں، بھول گئے کہ واردان خوان نبوت، علم و تقویٰ کے شناور ہونے کے ساتھ ”روایت و درایت“ اور ”عقل و نقل“ کے اسلحے سے بھی لیس تھے، وہ کھرا کھوٹا جانتے تھے اور انسانی وسعت کے دائرے میں اپنا فرض نبھا گئے ہیں، شکووں کی یہ داستاں طویل ہے اور دراز گوئی کا یہ موقع نہیں، مدعا صرف یہ ہے کہ ”علوم حدیث“ کے اس میدان پر راہ گیروں کی قلت کے کچھ داخلی و خارجی اسباب و عوامل بھی ہیں۔

### اختصاص کیوں ضروری ہے؟

علوم اسلامیہ کی دنیا وسیع و عریض ہے، دور قدیم میں طبائع باہمت، حوصلے بلند و بالا، صحتیں تنومند و توانا اور حافظے مضبوط ہوا کرتے تھے تو بیک وقت علوم عقلیہ و نقلیہ کی جامع شخصیات بھی موجود رہتی تھیں، عہد رفتہ کے ساتھ صلاحیتیں ضعف کا شکار ہوتی گئیں تو جامعیت کی شان بھی ندرت کا شکار ہوتی ہو گئی، یوں اختصاصی مہارتوں کی ضرورت بڑھتی چلی گئی، اختصاصی مہارتوں کی اہمیت بتلانے کو زبان رسالت صلی اللہ علیہ وسلم سے نکلے ان الہامی جملوں میں پہناں اشارے قابل غور ہیں:

” عن أنس بن مالك قال: قال رسول الله صلى الله عليه وسلم: أرحم امتي بامتي ابوبكر، وأشدهم في أمر الله عمر، وأصدقهم حياء عثمان بن عفان، وأعلمهم بالحلال والحرام معاذ بن جبل، وأفرضهم زيد بن ثابت، وأقرؤهم أبي بن كعب، ولكل أمة أمين، وأمين هذه الأمة ابو عبدة بن الجراح“ - (2)

”حضرت انس بن مالک رضی اللہ عنہ راوی ہیں کہ رسول خدا صلی اللہ علیہ وسلم نے فرمایا: ”میری امت کے سب سے رحم دل انسان ابوبکر، حکم خداوندی کے معاملے سب سے سخت عمر، سب سے باجیا عثمان بن عفان، سب سے زیادہ حلال و حرام کے مسائل جاننے والے معاذ بن جبل، علم فرائض کے سب سے بڑے عالم زید بن ثابت، اور سب سے بڑے قاری ابی بن کعب ہیں، اور ہر امت کا ایک امین ہو کرتا ہے، میری امت کے امین ابو عبیدہ بن جراح ہیں۔ رضی اللہ تعالیٰ عنہم اجمعین“۔

محدثین اس حدیث کو عام طور پر ”مناقب صحابہ رضی اللہ عنہم“ کے ذیل میں ذکر کرتے ہیں، اس لیے کہ اس میں یکجا کئی کبار صحابہ کے مقام و مرتبہ اور ان کے امتیازی اوصاف و خصوصیات کا بیان ہے، ”اشارة النص“ کے طور پر اس حدیث سے یہ استنباط کیا جاسکتا ہے کہ ”اختصاص“ کی بنیاد عہد نبوت میں ہی ڈال دی گئی تھی، چنانچہ مذکورہ روایت میں حضرت معاذ بن جبل، حضرت زید بن ثابت اور حضرت ابی بن کعب رضی اللہ عنہم کے اختصاصی علوم کی جانب واضح اشارہ ملتا ہے۔ یوں بھی دور حاضر کو اختصاص (specialization) کا عہد کہا جاتا ہے، بلکہ اب نوبت اس سے بڑھ کر ذیلی اختصاص (sub specialization) تک جا پہنچی ہے، چنانچہ آج علاج کے سلسلے میں بھی جنرل ڈاکٹر کے بجائے متخصص (specialist) سے ہی رجوع کیا جاتا ہے، اس بنا پر علوم دنیویہ کی مانند علوم اسلامیہ میں بھی فطری طور پر یہی رویہ عین فطرت کے مطابق ہے کہ ضروری علوم میں کلی و بنیادی معلومات کے حصول کے بعد کسی ایک علم و فن میں کمال حاصل کیا جائے، کیونکہ ہر ایک علم و فن میں دقت رسی دشوار ہی نہیں، کہا جاسکتا ہے کہ آج کے دور میں ناممکن ہے، فقہ ظاہری کے امام اور پانچویں صدی کے نامور عالم، حافظ ابو محمد علی بن حزم اندلسی رحمہ اللہ (۳۸۴ھ-۴۵۶ھ) اپنی کتاب ”مراتب العلوم“ میں اس پہلو پر بحث کرتے ہوئے کچھ یوں رقم طراز ہیں:

”من طلب الاحتواء على كل علم أو شك أن ينقطع وينحسر، ولا يحصل على شيئى. وكان كالمحضر الى غير غاية، اذ العمري قصر عن ذلك. وليأخذ من كل علم بنصيب، ومقدار ذلك: معرفته بأعراض ذلك العلم فقط، ثم يأخذ مما به ضرورة الى ما لا بد له من، كما وصفنا، ثم يعتمد العلم الذى يسبق فيه بطبعه وبقلبه وبحيلته، فيستكثر منه ما أمكنه، فربما كان ذلك منه فى علمين أو ثلاثة أو

أكثر، على قدر ذكاء فهمه، وقوة طبعه، وحضور خاطره، واكبابه على الطلب“ (3)

”جس کسی نے بھی ہر علم میں مہارت حاصل کرنے کا ارادہ کیا وہ ختم ہو کر رہ گیا اور کچھ حاصل نہ کر پایا، اس کی مثال اس تیز رفتار شخص کی مانند ہے جس کی کوئی منزل نہ ہو؛ اس لیے کہ متاع حیات بہت تھوڑی ہے، لہذا ہر علم میں سے کچھ حصہ حاصل کرنا چاہیے، یعنی اس کے بنیادی مقاصد کی معرفت کے بعد ضروری مباحث کو حاصل کرے، بعد ازاں جس علم کی جانب طبعی و قلبی میلان اور رجحان ہو اس میں حتی الامکان مزید محنت و کوشش سے کام لے، یوں فہم و ذکاوت، طبعی قوت، جمعیت خاطر اور یکسوئی کے بقدر کم و بیش دو تین علوم میں ہی مہارت حاصل کر سکے گا“۔

ذرا باریک بینی سے جائزہ لیا جائے تو ہمارے سلف میں یہی رجحان پایا جاتا تھا، امام لغت و جلیل القدر امام ابو عبیدہ قاسم بن سلام رحمہ اللہ (۱۵۷ھ-۲۲۴ھ) کا کہنا ہے:

”ماناظرنی رجل قط وكان مفننا في العلوم الا غلبته، ولاناظرنی رجل ذوفن واحد من العلوم الا غلبني فيه“ (4)

”جب بھی کسی متعدد علوم پر نگاہ رکھنے والے عالم سے مناظرے کی نوبت آئی تو میں غالب رہا، لیکن ایک فن کے ماہر کو ہمیشہ اس فن میں مجھ پر غلبہ حاصل رہا ہے“۔

چنانچہ متقدمین کے دور سے ہی حدیث کے سلسلے میں محدث کی اور فقہ و استنباط کے پہلو سے فقیہ کی رائے ہی معتبر قرار پاتی تھی، کوئی بعید نہیں کہ علوم اسلامیہ کی تدوین کے ابتدائی ادوار میں ”فقہ“ کی وسعت کے تین مختلف زاویوں (عقائد و کلام، فقہ اصطلاحی اور تزکیہ و احسان) میں سمٹنے کے پس پشت یہی فکر کار فرما رہی ہو، اس پہلو سے علامہ ابن حجر ہیتمی مکی رحمہ اللہ (۹۰۹ھ-۹۷۳ھ) کا یہ جملہ ان گنت پیچیدہ گھتیاں سلجھا سکتا ہے:

”من غلب عليه فن يرجع اليه فيه دون غيره“ (5)

”جس عالم پر کوئی ایک فن غالب ہو تو اسی فن سے متعلق ان سے رجوع کیا جائے گا، دیگر علوم میں ان سے رہنمائی نہیں لی جائے گی“۔

(3) مراتب العلوم لابن حزم ضمن مجموع رسالات، ۷: ۷۷، ۸: ۷۷۔

(4) جامع بیان العلم وفضلہ لابن عبد البر، باب اثبات المناظرة والمجادلة واقامة الحجج، ص: ۳۳۵، رقم: ۹۴۳، دار ابن حزم ۱۴۲۷ھ۔

(5) الفتاویٰ الحدیثیہ، ص: ۳۲۸، قدیمی کتب خانہ کراچی۔

بر صغیر کے نامور محقق عالم مولانا عبدالحی لکھنوی رحمہ اللہ (۱۲۶۴ھ-۱۳۰۴ھ) رقم طراز ہیں:

”ان اللہ تعالیٰ جعل لكل مقام مقالا ولكل فن رجالا، وخص طائفة من مخلوقاته بنوع فضیلة لاتجد فی غیره، فمن المحدثین من لیس لهم حظ الا رواية الأحادیث ونقلها من دون التفقه والوصول الی سرها، ومن الفقهاء من لیس لهم حظ الا ضبط للمسائل الفقہیة من دون المہارة فی الروایات الحدیثیة، فالواجب أن ننزل كلا منهم فی منازلهم، ونقف عند مراتبهم“۔<sup>(6)</sup>

”اللہ تعالیٰ نے ہر موقع کے مناسب کلام اور ہر فن کے لائق مردان کا پیدا کیے ہیں، اپنی مخلوقات میں سے بعض کو خاص نوع کی فضیلت بخشی ہے، جو باقی مخلوق میں نہیں، بعض محدثین کو محض احادیث کی روایت نقل کا مشغلہ نصیب ہوا ہے، حدیث کی فقہ اور اسرار تک ان کی رسائی نہیں، یونہی فقہا کی ایک جماعت مسائل فقہیہ کے ضبط میں مصروف رہی ہے، انہیں حدیثی روایات میں مہارت حاصل نہ تھی، لہذا ہر ایک طبقہ کو اس کا جائز مقام دینا اور ان کے مراتب کی حدود پر قائم رہنا ضروری ہے۔“

جب ہر فن میں صاحب فن کا قول ہی معتبر ٹھہرے تو ہر دور میں ہر فن کے متخصصین کا وجود بھی ناگزیر قرار پاتا ہے، پھر جبکہ علوم آلیہ بلکہ علوم عقلیہ محضہ کے شنواران پر زندگیاں نچھاور کر رہے ہوں تو علوم عالیہ اور خصوصاً علوم حدیث پر جان کاری کی اہمیت مخفی نہ رہنی چاہیے، بلاشبہ کسی بھی علم و فن کی اہمیت سے انکار نہیں، لیکن ”أعط كل ذی حق حقه“<sup>(7)</sup> (ہر حق دار کو اس کا جائز حق دو) کے مخاطبین سے واجب حق کی ادائیگی کا سوال بھی اہل عقل کے ہاں یقیناً غیر دانشمندانہ شمار نہ ہوگا، تعلیم کے انتہائی مرحلے میں طبعی رجحانات و میلانات کو پیش نظر رکھ کر صلاحیتوں کی تقسیم کے لمحات میں ہر میدان کی علمی ضروریات کو دیکھتے ہوئے منصفانہ تقسیم کا مطالبہ عین فطرت ہے اور یہی ان گذارشات کا مقصود ہے۔

”تخصصات“ کے سلسلے میں ایک عمومی اشکال سننے میں آتا ہے کہ قدما میں تو یہ طریقہ رائج نہیں رہا، آخر اس کی کیا ضرورت ہے؟ عرض یہ ہے کہ بلاشبہ قدما کے ہاں مروجہ طرز پر ”تخصصات“ کا رواج نہ تھا، لیکن امت مسلمہ کی علمی و تعلیمی تاریخ کے مطالعے سے معلوم ہوتا ہے کہ اس دور میں بھی رسمی طالب علمی سے فراغت کے بعد طلبا کو جس فن سے قلبی وابستگی ہوتی تو اس فن کے ماہر کے ہاں جا کر مزید رسوخ حاصل کیا کرتے تھے، عصر حاضر میں چونکہ انفرادی تعلیم کا یہ سلسلہ دشوار ہو چلا ہے، اس بنا پر مدارس و جامعات میں انتظامی طور پر اصحاب فن کی نگرانی میں شعبے کھول کر طلبائے علم کو استفادے کی دعوت دی جاتی ہے، گویا زمانے کے چلن کی بنا پر اسلوب و منہج کا فرق ہے، جبکہ حقیقت وہی ہے جو قدما سے چلی آرہی ہے۔

(6) التعليقات الحافذة علی الأجوبة الفاضلة، ص: ۳۱، مکتب المطبوعات الاسلامیة حلب سوریا، ۱۴۳۶ھ۔ ۲۰۰۵ء۔

(7) صحیح البخاری، کتاب الصوم، باب من أقسم علی اخیه لیفطر فی التطوع، ۱: ۲۶۴، قدیمی۔

## علوم حدیث میں اختصاص کی ضرورت:

مندرجہ بالا تفصیل سے اجمالی طور پر دیگر علوم کی طرح علوم حدیث میں اختصاص کی اہمیت و ضرورت بھی واضح ہو گئی، اس سلسلے میں چند مزید گذارشات نکات کی صورت پیش کی جاتی ہیں:

۱..... قرآن کریم کے بعد دین کا دوسرا بنیادی ماخذ ”حدیث و سنت“ ہے، اس لیے حفظ مراتب کے پہلو سے بھی قرآن و علوم قرآن کے بعد علوم حدیث زیادہ توجہات کے مستحق ہیں، شاید اسی بنا پر مولانا محمد انور شاہ کشمیری رحمہ اللہ (۱۲۹۲ھ-۱۳۵۲ھ) کے فرزند نسبتی اور ان کے افادات پر مشتمل ”انوار الباری شرح صحیح بخاری“ کے مرتب مولانا احمد رضا بجنوری رحمہ اللہ کا تجزیہ ہے: ”میرے نزدیک علوم اسلامیہ میں سب سے زیادہ اہم اور مشکل، حدیث ہی کا تخصص ہے۔“ (8)

درس نظامی کے مختلف درجات میں کتب صحاح سمیت دیگر کتب حدیث اور اصول حدیث کی کتب شامل نصاب ہیں، جن سے علوم حدیث سے بنیادی شناسائی تو ضرور پیدا ہو جاتی ہے، لیکن دیگر علوم کی طرح اختصاصی مہارت تک رسائی حاصل نہیں ہوتی، لہذا جیسے ”تخصص فی التفسیر و اصولہ“، ”تخصص فی الفقہ و الافقاء“، ”تخصص فی الادب العربی“، ”تخصص فی الدعوة و الارشاد“ اور ”تخصص فی العلوم العقلیہ“ کی ضرورت بجا طور پر محسوس کی جاتی ہے، وہیں یہ بھی ضروری ہے کہ ذہین فضلا کی ایک جماعت ”تخصص فی علوم الحدیث“ کی جانب متوجہ ہو، اور اس جہاں میں زندگی کھپا کر امت مسلمہ کی طرف سے فرض کفایہ کی ادائیگی کا ذریعہ ثابت ہو، اس نکتے کو پیش نظر رکھتے ہوئے گرد و پیش پر نگاہ ڈالی جائے تو افراد کی جتنی تعداد دیگر میدانوں میں نظر آتی ہے، علوم حدیث میں اختصاصی مہارتوں کی جانب ویسی توجہات نہیں۔

۲..... عصر حاضر میں علوم حدیث کے بہت سے پہلو بے اعتنائی کا شکار ہیں، مثلاً: رجال احادیث، جرح و تعدیل، ضبط اسمائے روات، غریب الحدیث، اسباب ورود احادیث، نسخ و منسوخ، اور احادیث الاحکام وغیرہ، پہلے گذر چکا کہ علوم حدیث ایک وسیع میدان ہے، علامہ سیوطی رحمہ اللہ نے ان علوم کی چورانوے (۹۴) انواع ذکر کی ہیں، ان میں سے ہر نوع پر مستقل کتب کی تالیف سے اسلامی کتب خانے میں ایک بہت بڑا ذخیرہ وجود میں آیا ہے، اور روز بروز اس میں مختلف جہات سے ترتیب و تدوین، تلخیص و اختصار اور مختلف مباحث کے حوالے سے اٹھنے والے نئے اشکالات و سوالات کا جواب دینے کے لیے لکھا جانے والا لٹریچر بڑھ رہا ہے، جن کے تعارف، مناہج کی پہچان اور استفادہ کے طریقہ کار کی معرفت کارے دارد، ”علوم حدیث میں اختصاص“ کا ایک اہم مقصد اس قیمتی ذخیرے کا تعارف اور ہر علم و فن میں لکھی گئی کتب کے مناہج کی معرفت بھی ہے، تاکہ اس قیمتی ذخیرے سے واقفیت

(8) تخصص حدیث شریف، تعارف، اصول و ضوابط، ص: ۲۷، جامعہ مظاہر علوم سہارن پور، انڈیا۔

حاصل کرنے کے نئے مباحث میں امت مسلمہ کی رہنمائی کی جاسکے۔

۳..... ہر دور کی طرح دور حاضر میں بھی عوام اور خواص کے مختلف حلقوں میں شدید ضعیف اور موضوع احادیث کا چلن ہے، موضوعات کے اس شیوع میں کھرے کھوٹے کی تمیز کر کے عوام و خواص میں اس کا شعور بیدار کرنے کرنا بھی ایک اہم عمل ہے، نیز فتن و دیگر موضوعات کی بے شمار روایات کا صحیح فہم نہ ہونے کی بنا پر غلط فہمیوں کا ایک طوفان برپا ہے، محتمل روایات کے مصداقات کی تعیین کے ذریعے بھی فتنہ و فساد کی راہیں واکاوی جارہی ہیں، اس صورت حال کی بنا پر عوام میں جو بے چینی اور ہیجان کی کیفیت پیدا ہو گئی ہے، اصحاب فہم و دانش اس کا ادراک بھی کر رہے ہیں، لیکن اس پہلو سے علمی کام کر کے ”تشکیک“ کی اس فضا کو ختم کرنے والے مردان جفاکار کو اکھیاں تک رہی ہیں اور انتظار کی یہ طویل شب عرصے سے صبح کی نوید مسرت سننے کو بے تاب ہے۔

۴..... اصول حدیث کی متداول کتب، محدثین اور خصوصاً فقہ شافعی کی نمائندہ شمار کی جاتی ہیں، جن کے بہت سے مباحث میں فقہائے حنفیہ کی آرا محدثین سے مختلف ہیں، اور درس نظامی کا عام فاضل محض حافظ ابن حجر عسقلانی رحمہ اللہ (۷۷۳ھ-۸۵۲ھ) کی ”نزہۃ النظر شرح نخبۃ الفکر“ یا علامہ جلال الدین سیوطی رحمہ اللہ (۸۲۹ھ-۹۱۱ھ) کی ”تدریب الراوی فی تقریب النوای“ پڑھ کر حدیثی مباحث میں محدثین و شافعیہ کی آرا کو پیش نظر رکھتے ہوئے بہت سی الجھنوں کا شکار رہتا ہے، امر واقعہ یہ ہے کہ فقہائے احناف کی اصولی آرا ہماری اصول فقہ کی ”کتب السنۃ“ کے ضمن میں زیر بحث آتی ہیں، وہاں اس جانب تو جہات مبذول نہیں رہتیں، نیز احناف کے ہاں اس پہلو سے مستقل کام بھی کم ہے، ان اسباب کی بنا پر نصابی تعلیم کے دوران اصول حدیث کے پہلو سے خلا باقی رہ جاتا ہے، جبکہ اختصاصی شعبوں میں اس کمی کی تلافی کی کوشش کی جاتی ہے، علوم حدیث کے نامور عالم و محقق مولانا محمد عبدالرشید نعمانی رحمہ اللہ (۱۴۲۰ھ) کا درج ذیل بیان پڑھیے:

”حنفی عالم کو محدثین کی مصطلح کے علاوہ اصول فقہ کی کتابوں میں جو سنت کی بحث ہے، اس کو خاص طور پر پیش نظر رکھنا چاہیے، خصوصاً جصاص کی اصول فقہ، سرخسی اور بزدوی رحمہم اللہ کی کتابوں میں جو سنت کی بحث ہے، وہ پیش نظر رہے کہ ہمارے ہاں نقد حدیث کے وہی اصول ہیں جو ان کتابوں میں مذکور ہیں، وہ نہیں جو ابن صلاح اور بعد کے لوگوں نے بنائے ہیں، اس سلسلے میں ”کشف بزدوی“ اور ”اصول سرخسی“ کا مطالعہ بہت ضروری ہے۔“<sup>(۹)</sup>

۵..... ”تخصص فی علوم الحدیث“ کے ان شعبوں کا ایک بنیادی مقصد علم حدیث کی تدریسی استعداد کے ساتھ تالیفی صلاحیت پیدا کرنا بھی ہے، اصحاب نظر جانتے ہیں کہ مسلمانوں کا موجود مطبوعہ کتب سے کئی گناہ بڑا ذخیرہ مخطوطات کی صورت میں

(۹) تخصص حدیث شریف، تعارف، اصول و ضوابط، ص: 25، جامعہ مظاہر علوم سہارن پور، انڈیا۔

مسلم و غیر مسلم دنیا کے مختلف سرکاری، ادارتی اور نجی کتب خانوں میں پردہ اخفا کی نذر ہے، ایسے میں پختہ و ذی استعداد مدرسین کے ساتھ تحقیق مخطوطات کے ماہر اور عمدہ تالیفی صلاحیتوں کے حامل فضلا بھی علمی میدان کی ضروت ہیں، مولانا محمد عبدالرشید نعمانی رحمہ اللہ نے ایک موقع پر لکھا تھا:

### ”تخصص کی دو شکلیں ہیں:

(۱) ایک یہ کہ طالب علم درس کے سلسلے میں استعداد پیدا کر سکے، اور وہ ”التخصص فی درس الحدیث“ کا اہل ہو۔

(۲) دوسرے یہ کہ جب لوگوں میں تصنیف و تالیف کی اہلیت ہو، ان کے تخصص کا مطلب یہ ہے کہ وہ کسی خاص موضوع پر کسی کتاب کی تالیف کر سکیں، یا حدیث کے کسی مخطوطے کی تصحیح کر سکیں، اس پر تعلیقات و حواشی لکھ سکیں۔<sup>(۱۰)</sup> ..... سابقہ نکات کے ضمن میں یہ پہلو بھی اہم ہے کہ حدیث کی حجیت اور شرح و بیان کے حوالے مختلف طبقات کے اشکالات و جوابات کا سلسلہ ایک عرصہ سے جاری ہے، منکرین حدیث بھی اپنی مردہ اسکیم میں جان ڈالنے کی خاطر نئے نئے مباحث چھیڑ کر سادہ لوح مسلمانوں میں تشکیکی جراثیم پیدا کرنے کے لیے کوشاں رہتے ہیں، اس پر مستزاد بعض مسلم دانشور بھی اپنی کم فہمی کی بنا پر شبہات میں مبتلا ہو کر دانستہ و نادانستہ طور پر عوام میں ان کی اشاعت کی سرگرمیوں میں مصروف عمل ہیں، اس صورت حال نے آج پرانی بحثوں کو دوبارہ زندہ کر دیا ہے اور اس وقت عرب و عجم میں متنوع حدیثی موضوعات پر کتب و مقالات لکھے جا رہے ہیں، سیمینار اور کانفرنسیں ہو رہی ہیں، برصغیر میں بھی اس صورت حال کی لپیٹ میں ہے، اور کسی درجے میں یہاں بھی اس پہلو پر کام کیا جا رہا ہے، لیکن جدید چیلنجز کی بنا پر بہت سے نشہ پہلوؤں پر قدیم ذخیرے کی روشنی میں عوام اور عصری تعلیم یافتہ طبقوں کی ذہنی سطح کو سامنے رکھتے ہوئے علمی و تحقیقی لٹریچر کی ضرورت دن بدن بڑھتی جا رہی ہے۔

### برصغیر کے چند معروف شعبائے تخصص فی علوم الحدیث کا ایک تعارف:

#### جامعہ علوم اسلامیہ بنوری ٹاؤن:

یہ کہنا بے جا نہ ہو گا کہ برصغیر میں علوم حدیث میں اختصاص کے لیے مستقل شعبہ کی بنیاد ڈالنے میں پہل کا اعزاز جامعہ علوم اسلامیہ بنوری ٹاؤن کو حاصل ہے، محدث العصر مولانا سید محمد یوسف بنوری رحمہ اللہ (۱۳۹۷ھ) نے ۱۳۸۳ھ بمطابق ۱۹۶۳ء میں اس شعبے کی بنیاد ڈالی، اور علامہ انور شاہ کشمیری رحمہ اللہ کے شاگرد رشید مولانا محمد ادریس میر ٹھی رحمہ اللہ (۱۴۰۹ھ) کو نگران مقرر فرمایا، بعد ازاں مولانا محمد عبدالرشید نعمانی رحمہ اللہ اور ان کے بعد استاذ محترم مولانا محمد عبدالحکیم چشتی مدظلہ (فاضل دارالعلوم دیوبند) تاحال مشرف کے منصب پر فائز ہیں۔

(۱۰) تخصص حدیث شریف، تعارف، اصول و ضوابط، ص: 23، جامعہ مظاہر علوم سہارن پور، انڈیا۔



اس شعبے کے پچاس سالوں میں دسیوں تحقیقی مقالات لکھے گئے، جن کی ایک فہرست مولانا علی احمد و مولانا صہیب ضیاء (متخصصین فی علوم الحدیث جامعہ) کی محنت و کوشش سے سہاہی ”تحقیقات حدیث“<sup>(11)</sup> میں چھپ چکی ہے، جس میں ۸۸ مقالات کا ذکر ہے، ان کے علاوہ بھی بہت سے مقالات کی فہرست جامعہ کے ریکارڈ میں موجود ہے۔

حضرت بنوری رحمہ اللہ کی خواہش تھی کہ یہاں تحقیقی مقالات لکھے جائیں اور طبع ہو کر علمی ذخیرے میں موجود خلا کو پُر کریں، چنانچہ جامعہ کے اس شعبے میں لکھے جانے والے بہت سے مقالات ملک و بیرون ملک کے مختلف اشاعتی اداروں سے طبع ہو کر عام ہو چکے ہیں، جن میں سے چند معروف مقالات کا تعارف درج ذیل ہے:

۱- ”السنة ومكانتها في ضوء القرآن الكريم“ از مولانا ڈاکٹر حبیب اللہ مختار شہید رحمہ اللہ (۱۹۹۷ء): یہ مقالہ حضرت مولانا محمد ادریس میرٹھی رحمہ اللہ کی نگرانی میں لکھا گیا ہے، اس دور میں انکار حدیث کے فتنے نے سر اٹھایا، جس میں قرآن کریم کی آڑ میں ذخیرہ حدیث کو بے وقعت بنانے کے مذموم مقاصد کار فرما تھے، اس لیے اس مقالے میں قرآن کریم کی روشنی میں سنت نبویہ کی حیثیت و مرتبہ متعین کرنے کی کامیاب کوشش کی گئی ہے، اصل عربی مقالہ ”مکتبہ بنوریہ“ سے اور اردو ترجمہ ۱۴۰۰ھ میں جامعہ کے اشاعتی شعبے ”مجلس دعوت و تحقیق اسلامی“ سے طبع ہو چکا ہے۔

۲- ”مسانید الامام ابی حنیفہ وعدد مروياته من المرفوعات والآثار“ از مولانا محمد امین اور کزئی شہید رحمہ اللہ (۲۰۰۹ء): یہ مقالہ بھی حضرت مولانا محمد ادریس میرٹھی رحمہ اللہ کے اشراف میں لکھا گیا ہے، اس میں امام ابو حنیفہ رحمہ اللہ کا حدیثی مقام، ان کی بیس سے زائد ”مسانید“ کا تعارف و تجزیہ اور ان میں جمع شدہ روایات کی تعداد بیان کی گئی ہے، ۱۳۹۸ھ میں ”مجلس دعوت و تحقیق اسلامی“ سے اور بارڈر مولانا شہید کے ادارے ”جامعہ یوسفیہ شاہو و ام ہنگو“ سے اشاعت پذیر ہو چکا ہے۔

۳- ”الکتب المدونة في الحديث وأصنافها وخصائصها“ از مولانا محمد زمان کلاچوی: مقالے کا موضوع عنوان سے ظاہر ہے، حضرت بنوری رحمہ اللہ کی خواہش تھی کہ کتب حدیث کے تفصیلی تعارف پر مشتمل کتاب ترتیب دی جائے، یہ مقالہ اسی خواہش کی ایک تکمیلی کوشش ہے، ”المصنفات فی الحدیث“ سے اردو ترجمہ نو شہرہ کی ”القاسم اکیڈمی“ نے نہایت اہتمام سے شائع کیا ہے۔

۴- ”الكلام المفيد في تحرير الاسانيد“ از مولانا روح الامین بنگلہ دیشی: مولانا محمد عبدالرشید نعمانی رحمہ اللہ کی

(11) تحقیقات حدیث، شمارہ: ۲، بابت محرم الحرام ۱۴۳۱ھ بمطابق جنوری ۲۰۱۰ء۔

زیر نگرانی لکھے گئے اس مقالے میں بنیادی طور پر مولانا نعمانی کی اور اس ضمن میں اکابر علمائے دیوبند کی اسناد کو یکجا کرنے کی سعی کی گئی ہے، علمائے دیوبند کے ”اثبات“ میں اس کتاب کو نمایاں مقام حاصل ہے۔ پہلے پہل ۱۴۲۵ھ میں ”مکتبہ حجاز دیوبند“ سے اور دوسری بار کچھ عرصہ قبل ”زمزم پبلشرز“ کراچی سے طبع ہو چکا ہے۔

۵۔ ”أحاديث تلاميذ الامام وأحاديث العلماء الأحناف في صحيح البخاري“ از مولانا مفوض الرحمن چاگامی: فقہائے احناف پر حدیث سے دوری کا ایک بے بنیاد اتہام باندھا جاتا ہے، استاذ محترم مولانا ڈاکٹر محمد عبدالحلیم چشتی مدظلہ کے اشراف میں لکھے گئے اس مقالے میں ذخیرہ حدیث کی معتبر ترین کتاب ”صحیح بخاری“ میں امام ابوحنیفہ رحمہ اللہ کے تلامذہ اور دیگر حنفی فقہاء کی سند سے مذکور روایات کو جمع کیا گیا ہے، ”الوردۃ الحاضرة“ کے نام سے ”زمزم پبلشرز“ سے شائع ہو چکا ہے۔

۶۔ ”ثنائيات الامام الأعظم ابي حنيفة“ از مولانا عبد العزيز بکي سعدي: امام بخاری رحمہ اللہ کی ”صحیح“ میں بائیس ”ثنائيات“ (جن روایات میں امام بخاری رحمہ اللہ اور نبی اکرم صلی اللہ علیہ وسلم کے درمیان محض تین واسطے ہیں) ہیں، اور محدثین کے ہاں ایسی روایات کی زیادہ اہمیت ہوتی ہے، جن کی سند میں واسطے کم ہوں، استاذ محترم مولانا چشتی مدظلہ کی نگرانی میں تحریر کیے گئے پیش نظر مقالے میں امام ابوحنیفہ رحمہ اللہ کی (۲۱۹) ”ثنائيات“ (جن روایات میں امام عالی مقام اور رسالت مآب صلی اللہ علیہ وسلم میں محض دو واسطے ہیں) جمع کی گئی ہیں، پہلی بار کراچی سے اور بعد ازاں ۱۴۲۶ھ میں ”الامام ابوحنیفہ وثنائياته“ کے نام سے بیروت کے معروف اشاعتی ادارے ”دارالکتب العلمیہ“ سے عالم عرب کے محقق عالم ڈاکٹر نور الدین عمر حفظہ اللہ کی گراں قدر تقریظ کے ساتھ طبع ہو کر عام دستیاب ہے۔

۷۔ ”الجمع بين الآثار“ از مولانا ایوب رشیدی: یہ مقالہ بھی استاذ محترم مولانا چشتی مدظلہ کے دور اشراف میں لکھا گیا ہے، اس میں امام ابو یوسف اور امام محمد رحمہما اللہ کی ”کتاب الآثار“ کی روایات کو جمع کر کے ان کے رجال پر کلام کیا گیا ہے، ابتدا میں استاذ محترم کے قلم سے لکھا گیا مقدمہ ایک تحقیقی مقالے کی شکل اختیار گیا ہے، اس مقدمے کے اردو ترجمے کا ایک حصہ سیرت طیبہ کے متعلق مولانا ڈاکٹر عزیز الرحمن کی ادارت میں شائع ہونے ششماہی ”السیرة“<sup>(۱۲)</sup> میں قسط وار چھپ چکا ہے، امید ہے کہ ان شاء اللہ جلد ہی مستقل کتابی صورت میں طبع ہوگا، جبکہ اصل عربی مقالہ حال ہی میں ”لحات من التریة الفقہیة فی خیر القرون“ کے نام سے اردن کے اشاعتی ادارے ”دار الفتح“ سے چھپا ہے، مولانا رشیدی کا مقالہ ۱۴۲۶ھ میں ”زمزم پبلشرز“ سے چھپ کر عام ہو چکا ہے۔

۸- ”الفقه فی السنن“ از مولانا اللہ بخش ایاز ماکانوی: وادی مہران میں فقہ اسلامی کے نمودار تقا اور یہاں کے اہل علم کی فقہی خدمات کے جائزہ، تعارف و تبصرہ کے حوالے سے لکھے گئے اس مقالے کا اردو ترجمہ ”القاسم اکیڈمی“ نوشہرہ سے شائع ہوا ہے۔

۹- ”دراسات فی أصول الحدیث علی منہج الحنفیۃ“ از مولانا عبد المجید ترکمانی: احناف کے اصول حدیث پر اپنی نوعیت کا یہ منفرد کام استاذ محترم مولانا محمد عبد الحلیم چشتی مدظلہ کی نگرانی میں انجام پایا تھا، مزید اضافات اور فنی ترتیب و تدوین کے بعد ابتدا میں ”مکتبۃ السعادة“ کراچی سے اور پھر بیروت کے معروف اشاعتی ادارے ”دار ابن کثیر“ سے یکے بعد دیگرے دو بار طبع ہو چکا ہے، حال ہی میں مزید اضافات کے ساتھ ”مکتبۃ الکوثر“ سے اس کتاب کا چوتھا ایڈیشن شائع ہوا ہے، کتاب کے طبع ہونے اور علمی حلقوں میں عام ہونے کے بعد عرب و عجم کے کبار اہل علم نے نوجوان مقالہ نگار کی اس کاوش کو بنظر تحسین دیکھا اور مؤلف کو بلند پایہ تعریفی کلمات سے نوازا ہے، مقام شکر ہے کہ احناف کے اصول حدیث کے حوالے سے اسے اب مرجعیت کا مقام مل چکا ہے، چنانچہ موضوع سے متعلق بیشتر علمی و تحقیقی مقالات میں اس کے حوالے دیئے گئے ہیں، بلاشبہ اگر جامعہ کے ”شعبہ تخصص فی علوم الحدیث“ میں ہونے والے تحقیقی کام کی ایک عمدہ مثال ہے۔

جامعہ علوم اسلامیہ بنوری ٹاؤن کے اس شعبے نے علوم حدیث کے میدان میں پیش رفت کے سلسلے میں نمایاں کردار کیا، معاشرے کو ماہرین علوم حدیث کی ایک کھیپ فراہم کی، ملک و بیرون ملک کے کئی جامعات کے شعبہائے تخصص فی علوم الحدیث میں مصروف عمل بہتیرے اہل علم جامعہ کے اس شعبے سے ہی فیضیاب ہو کر مرجعیت کے مقام پر پہنچے، واللہ علی ذلک۔

### جامعہ فاروقیہ کراچی:

جامعہ فاروقیہ میں حضرت مولانا سلیم اللہ خان مدظلہ نے ۱۴۲۵ھ میں اس شعبہ کی بنیاد ڈالی، اور مولانا نور البشر نور الحق مدظلہ و مولانا ساجد صدوی حفظہ اللہ (متخصص فی علوم الحدیث جامعہ بنوری ٹاؤن) کے اشراف میں ”تخصص فی علوم الحدیث“ کا شعبہ قائم کیا، اس شعبے میں لکھے گئے مقالات کی ایک فہرست سہ ماہی ۲۰۱۰ء میں تحقیقات حدیث<sup>(13)</sup> میں شائع ہو چکی ہے، اس کے بعد بھی کافی مقالے لکھے گئے ہیں، جن کی تفصیلات سردست سامنے نہیں، بلاشبہ جامعہ کے اس شعبے نے قلیل مدت میں نہایت قیمتی اور قابل قدر کام سامنے لائے ہیں، جن میں سے دو نمایاں مطبوعہ مقالات درج ذیل ہیں:

۱- ”غیر معتبر روایات کا فنی جائزہ“ از مولانا طارق امیر خان: محدثین کی متنوع خدمات میں سے ایک اہم خدمت موضوع روایات کو ذخیرہ حدیث سے ممتاز کرنا ہے، اس موضوع پر بھی معتدبہ مواد حدیثی کتب خانے کی زینت ہے، پیش نظر مقالہ اسی

(13) تحقیقات حدیث، شمارہ: اباب ترمضان المبارک ۱۴۲۹ھ ستمبر ۲۰۰۸ء۔

جدوجہد کا تسلسل ہے، جس میں پاک و ہند میں زبان زد عوام و خواص اٹھائیس (۲۸) روایات کی تحقیق کی گئی ہے، ابتدا میں موضوع روایات و کتب موضوعات سے متعلق و قیع مقدمہ ہے، یہ مقالہ مولانا نور البشر مدظلہ کی زیر نگرانی لکھا گیا اور ”زمزم پبلشرز“ سے طبع ہو چکا ہے، مؤلف نے تخصص سے فراغت کے بعد بھی اس نوع پر کام جاری رکھا، ان شاء اللہ جلد ہی اس سلسلے کی دوسری جلد منظر عام پر آرہی ہے۔

۲- ”الجزء فی فضائل القرآن“ از مولانا طارق امیر خان: یہ مقالہ بھی مؤلف نے جامعہ فاروقیہ میں تخصص کے دوران ترتیب دیا ہے، جس میں شیخ الحدیث مولانا محمد زکریا رحمہ اللہ (۱۸۹۸ء-۱۹۸۳ء) کی ”فضائل قرآن“ کے حدیثی فوائد کے ضمن میں آنے والی روایات کی تخریج و تحقیق کی گئی ہے، اور اب یہ کام کتابی صورت میں ”زمزم پبلشرز“ سے چھپ چکا ہے۔ دیگر مقالات میں سے چند اہم عنوانات ملاحظہ فرمائیں:

۱- ”تحقیق ودراسة كتاب ”امعان النظر في توضيح شرح نخبة الفكر“ للعلامة محمد اكرام السندي النصر بوري“ مولوی کفایت اللہ نم محمد زکریا۔

۲- ”تحقیق ودراسة كتاب ”بهجة النظر شرح شرح نخبة الفكر“ لابی الحسن الصغیر السندی“ مولوی محمد کاشف بن محمد یونس۔

۳- ”الامام ابن ہمام وآراؤه الأصولیہ فی ”فتح القدیر“ مولوی حسین احد۔

۴- ”الحديث الضعیف ومدى الاستدلال به فی الفضائل والأحكام“ مولوی محمد عمران۔

### جامعہ بنوریہ کراچی:

جامعہ بنوریہ میں یہ شعبہ قائم ہوئے کچھ عرصہ گزرا ہے، اور مولانا آصف اختر حفظہ اللہ اس کے مشرف ہیں، مولانا بھی استاذ محترم مولانا چشتی مدظلہ کے فیض یافتہ ہیں۔

### جامعہ اشرف المدارس کراچی:

جامعہ اشرف المدارس میں قائم شعبہ ”تخصص فی علوم الحدیث“ مولانا مفیض الرحمن چانگامی کے اشرف میں قائم ہے، مولانا چانگامی جامعہ بنوری ٹاؤن کے متخصص اور کئی کتب کے مؤلف ہیں۔

### معهد عثمان بن عفان کراچی:

مولانا نور البشر نور الحق مدظلہ (استاذ جامعہ فاروقیہ کراچی) کے اس ادارے میں ”تخصص فی الفقہ والحدیث“ کا دو سالہ منفرد کورس چند سال سے جاری ہے، جس میں اصول افتاء و علوم حدیث کی منتخب کتب کی تدریس و مطالعہ کے ساتھ افتاء و تخریج کی

تمرین بھی کرائی جاتی ہے، مولانا مدظلہ تحقیقی مزاج و مذاق رکھنے والے پختہ عالم و مدرس اور تحقیق و تخریج کے میدان میں طویل تجربہ رکھتے ہیں، اس لیے مختصر دورانیے میں دونوں مہارتیں حاصل کرنے کے خواہش مند ذی استعداد طلبہ اس ادارے سے منسلک ہو کر فائدہ اٹھا سکتے ہیں۔

### مجلس البحوث الاسلامیہ راولپنڈی:

مسجد الہلال اصغر مال اسکیم میں استاذ محترم مولانا محمد عبدالحلیم چشتی مدظلہ کی سرپرستی اور جامعہ بنوری ٹاؤن کے متخصصین مولانا محمد عاصم انعام، مولانا ایوب رشیدی اور مولانا وصی اللہ حفظہم اللہ و دیگر علما کی نگرانی میں مجلس البحوث الاسلامیہ اور اس کے ذیلی شعبے ”تخصص فی علوم الحدیث و السنۃ“ کو قائم ہوئے کچھ عرصہ گزر رہے، اس دوران یہاں دیگر مقالات کے علاوہ ایک نمایاں کام شیخ الحدیث مولانا محمد زکریا رحمہ اللہ کی شہرہ آفاق کتاب ”فضائل اعمال“ کی تخریج کا ہوا، جو اب چھپ کر عام ہو چکا ہے۔

### جامعہ دارالعلوم دیوبند، ہندوستان:

برصغیر کی عظیم دینی درس گاہ، ازہر ہند دارالعلوم دیوبند میں یہ شعبہ ۱۴۲۰ھ میں قائم ہوا اور مولانا نعمت اللہ اعظمی مدظلہ (۱۹۳۲ء-۲۰۱۳ء) اس کے نگران مقرر ہوئے، جو تاحال اشراف کے فرائض انجام دے رہے ہیں، بعد ازاں مولانا عبد اللہ معروفی حفظہ اللہ بھی بحیثیت معاون مشرف اس شعبے سے منسلک ہوئے، اس شعبے کے شائع شدہ چند اہم تحقیقی مقالات درج ذیل ہیں:

۱- ”الحدیث الحسن فی جامع الترمذی“، ۲- ”الحدیث الحسن الصحیح“۔ ۳- ”الحدیث الحسن الغریب“۔ ۴- الحدیث الغریب“: یہ مقالہ مولانا نعمت اللہ اعظمی مدظلہ، ہندوستان کے نامور محقق مولانا حبیب الرحمن اعظمی رحمہ اللہ (۱۹۰۱ء-۱۹۹۲ء) اور مولانا عبد اللہ معروفی مدظلہ کی نگرانی میں شعبے کے پانچ طلبہ نے لکھا ہے، جس میں ”جامع الترمذی“ کی ان احادیث کی تحقیق کی گئی ہے، جن کو امام ترمذی رحمہ اللہ (۲۷۹ھ) نے ”حسن“ لکھا ہے، ابتدا میں انہی روایات پر کام ہوا، بعد ازاں امام موصوف کی دیگر اصطلاحات پر بھی تحقیقی کام ہوا، چنانچہ ”حسن غریب“ پر دو جلدیں، ”حدیث غریب“ پر ایک جلد اور ”حسن غریب“ پر تین جلدیں چھپ چکی ہیں، ہر جلد کی ضخامت چھ سو صفحات سے زائد ہے، یہ مکمل کام اسی شعبے میں ہوا۔

۵- ”حقیقۃ الزیادۃ علی القرآن بخبر الواحد واستعراض علمی لایرادات ابن القیم علی الحنفیۃ بناء علی هذا الأصل“: مقالے کے عنوان سے اس کے مباحث کی وضاحت ہو جاتی ہے، یہ کام مولانا نعمت اللہ اعظمی مدظلہ کے اشراف میں تین طلبہ نے کیا اور مولانا عبد اللہ معروفی حفظہ اللہ نے ترمیم و تہذیب فرمائی، ”المکتبۃ الثمانیۃ“ دیوبند سے چھپ چکا

### جامعہ مظاہر العلوم سہارن پور ہندوستان:

جامعہ کی مجلس شوریٰ کی تجویز سے سنہ ۱۴۱۵ھ میں اس شعبے کا قیام عمل میں آیا، اور حضرت مولانا زین العابدین اعظمی رحمہ اللہ (۱۳۵۱ھ - ۱۴۳۴ھ) نگران مقرر ہوئے، دوسرے ہی سال طلبہ کی تعداد میں اضافہ کی بنا ان کی معاونت کے لیے مولانا عبد اللہ معروفی حفظہ اللہ کا تقرر کی گیا، ۱۴۲۱ھ میں شائع شدہ شعبے کی پانچ سالہ کارکردگی کی روداد کے مطابق اس قلیل مدت کے دوران شعبے میں انجام پانے والے نمایاں تحقیقی کام درج ذیل ہیں:

۱- ”المؤتلف والمختلف فی أسماء نقلتہ الحدیث“ اور ”مشتبہ النسبۃ“ کی تحقیق و تعلق، یہ دونوں اہم کام تخصص کے طلباء کے ہاتھوں تکمیل کو پہنچے۔

۲- علامہ محمد بن محمد بن سلیمان مغربی رحمہ اللہ کی شہرہ آفاق کتاب ”جمع الفوائد من جامع الأصول ومجمع الزوائد“ کی تحقیق، یہ کام بھی مولانا زین العابدین اعظمی رحمہ اللہ کے اشراف میں شعبے کے متخصصین کے ذریعے انجام پایا ہے۔ ان دو اہم علمی کاوشوں کے علاوہ بھی دسیوں مقالات لکھے گئے ہیں، جن میں سے بعض زیور طبع سے آراستہ ہو چکے ہیں، سر دست تفصیلات دستیاب نہ ہونے کی بنا پر ان کا تعارف پیش نہیں جاسکتا۔<sup>(15)</sup>

### مرکز الدعوة الاسلامیہ ڈھاکہ بنگلہ دیش:

یہ ادارہ بنگلہ دیش کے دارالحکومت ڈھاکہ میں قائم ہے، جس کے شعبہ ”تخصص فی علوم الحدیث“ کے مشرف مفتی عبد المالک (متخصص جامعہ بنوری ٹاؤن) ہیں، مولانا حدیث وفقہ کے پختہ و محقق عالم ہیں، جامعہ بنوری ٹاؤن میں تخصص کے بعد جامعہ دارالعلوم کراچی میں ”تخصص فی الافقاء“ کیا، بعد ازاں اپنے استاذ مولانا محمد عبدالرشید نعمانی رحمہ اللہ کے ایما پر عالم عرب کے محقق و محدث شیخ عبدالفتاح ابو غدہ رحمہ اللہ (۱۴۱۷ھ) کی خدمت میں بھی کافی عرصہ رہے، یوں مولانا نے عرب و عجم کے جہاں سے خوب استفادہ کیا، علوم حدیث کے مبتدعین کے لیے انہوں نے ”المدخل الی علوم الحدیث الشریف“ کے نام سے ایک

(14) یہ مقالات اب تک ہمارے ملک میں عام نہیں ہوئے، دارالعلوم دیوبند کے شعبہ ”تخصص فی علوم الحدیث“ اور مذکورہ مقالات کے

متعلق یہ معلومات مولانا عبید انور بن مولانا نسیم اختر شاہ قیصر (متخصص فی علوم الحدیث دارالعلوم دیوبند) نے عنایت فرمائیں، فجزاہ اللہ خیرا۔

(15) مذکورہ معلومات رسالہ ”تخصص حدیث شریف، تعارف، اصول و ضوابط، مطبوعہ: جامعہ مظاہر علوم سہارن پور، انڈیا“ سے حاصل کی

مفید کتاب ترتیب دی ہے، اور عرصہ سے حافظ ابن حجر رحمہ اللہ کی ”نزہۃ النظر شرح نخبہ الفکر“ کی شرح و تعلیق میں مشغول ہیں، بنگلہ دیش میں مولانا جیسی محدثانہ مزاج کی حامل شخصیت کا وجود نعمت سے کم نہیں۔

یہاں علوم حدیث میں اختصاص سے متعلق چند شعبوں کا ذکر کیا گیا ہے، جن کے بارے میں کسی قدر معلومات مہیا ہو سکی ہیں، استیعاب ممکن تھا نہ مقصود، بلاشبہ ان کے علاوہ بھی اندرون و بیرون ملک کئی اداروں میں ”تخصص فی علوم الحدیث“ کے شعبے قائم ہیں، جن سے حسب مناسبت فضلاء کرام استفادہ کر سکتے ہیں۔

### ایک گزارش علوم حدیث کے متخصصین سے:

اس مقام کی مناسبت سے ”متخصصین فی علوم الحدیث“ سے خصوصا اور دیگر اہل اختصاص کی خدمت میں عموماً ایک برادرانہ و خیر خواہانہ گزارش پیش کرنا ضروری معلوم ہوتا ہے، وہ یہ کہ کسی بھی علم و فن کے ساتھ مناسبت کے بقا کے لیے اس کا دائمی و مربوط مطالعہ ضروری ہوتا ہے، اختصاصی مہارت حاصل کر لینے کے باوجود ربط و تسلسل نہ رہنے کی بنا پر برسوں کی محنت (اکارت کہنا تو مناسب نہ ہو گا کہ فی الجملہ افادیت سے انکار بھی نہیں، کہا جاسکتا ہے کہ اختصاصی صلاحیت) ہو ا ہو جاتی ہے، اس رویے سے بعض اوقات جزئیات تو درکنار، فن کے بنیادی اصول و کلیات بھی ذہن سے اوجھل ہو جاتے ہیں اور عمومی مشاہدے کی رو سے بھی یہ عین فطری معاملہ ہے، امام فن جرح و تعدیل و محدث جلیل القدر امام عبدالرحمن مہدی رحمہ اللہ (۱۹۸ھ) کا مقولہ ہے:

”انما مثل صاحب الحدیث بمنزلة السمسار، اذا غاب عن السوق خمسة أيام تغير بصره“۔<sup>(16)</sup>

”حدیث کا طالب علم دلال (ہمارے عرف میں بجائے اس کے ”منی چینجر“ کہہ لیجیے) کی مانند ہوتا ہے، چند روز بھی مارکیٹ سے دور رہے تو فنی بصیرت (اور پیشہ ورانہ مہارت) میں فرق آجاتا ہے۔“

چند روز کی غیوبت سے اتنا تغیر آجاتا ہے تو فنی مطالعہ کے بالکل ترک کی صورت میں اختصاصی استعداد کیا حشر ہو گا؟! ایسے میں مسلسل مطالعہ و تحقیق کے عمل سے جڑے بنا خود کو متخصص باور کراتے رہنا خام خیالی ہی کہی جاسکتی ہے، یوں ہم عوام کو تو مطمئن کر سکتے ہیں لیکن ضمیر کی عدالت میں جواب دہی سے عاجز رہیں گے، امام احمد بن حنبل شیبانی رحمہ اللہ (۲۴۱ھ) سے ایک موقع پر دریافت کیا گیا: حدیث کی طلب کب تک جاری رکھنی چاہیے؟ فرمایا: ”موت تک“۔<sup>(17)</sup> گویا حقیقی متخصص وہی ہے جو تحقیق و مطالعہ کے سفر میں کسی مقام پر قناعت کے بجائے فن کے ساتھ دائمی ربط قائم رکھے۔

(16) الجامع لاخلاق الراوی و آداب السامع للخطیب، باب دوام المراجعة للحدیث والمذاکرۃ بہ و اتقاء الفتور عنہ، ص: ۴۱۳، رقم: ۱۹۰۹،

دارالکتب العلمیۃ بیروت لبنان ۱۴۱۷ھ-۱۹۹۶ء۔

(17) شرف اصحاب الحدیث للخطیب، ۲: ۱۲۸، رقم: ۱۳۵، مکتبۃ ابن تیمیۃ القاہرۃ